



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM il-Hamis, 17 ta' Jannar, 2019

Kawża Nru. 3

Rik. Nru. 735/08JRM

Mario AQUILINA

VS

Alexandra MIZZI

Il-Qorti:

Rat ir-Rikors Maħluf imressaq fit-22 ta' Lulju, 2008, li bih u għar-raġunijiet hemm imsemmija, ir-rikorrenti jitlob li din il-Qorti (a) ssib li l-imħarrka stagħniet indebitament għad-dannu tiegħu minhabba x-xogħol u l-infieq li għamel tul żmien twil f'post tagħha li jinsab f'numru 2, Triq Monsinjur Luigi Catania, Haż-Żabbar; (b) tillikwida l-valur ta' dak l-arrikkiment, jekk meħtieġ billi tqabbad perit ħalli jiddetermina dak l-ammont; u (ċ) tikkundannaha tħallsu

l-ammont hekk likwidat. Talab ukoll l-ispejjeż, inkluż dawk tal-mandat ta' sekwestru kawtelatorju, flimkien mal-imghax legali;

Rat id-digriet tagħha (diversament presjeduta) tat-30 ta' Lulju, 2008¹, li bih ordnat li ssir in-notifika tal-atti lill-imharrka u tat direttivi lill-attur dwar it-tressiq tal-provi min-naħa tiegħu;

Rat it-Tweġiba Maħlufa mressqa mill-imharrka fis-7 ta' Novembru, 2008, li biha laqgħet għall-azzjoni attriċi billi, preliminarjament, qalet li r-Rikors Maħluf huwa nieqes mir-reqwiziti meħtieġa taħt l-artikolu 156(1)(a) tal-Kap. 12, b'mod li l-imharrka ma tistax tiddefendi ruħha kif meħtieġ. Qalet ukoll li l-azzjoni hija nieqsa mill-elementi meħtieġa biex tirnexxi. Fil-mertu, ċaħdet li hija b'xi mod zammitu milli jidhol aktar fil-post jew li x-xogħlijiet u ħlasijiet marbuta mal-fond 2, Triq Mons Luigi Catania, Haż-Żabbar, saru mill-attur u tghid li saru u thallsu kollha kemm huma minnha jew minn persuni qrib tagħha. Ziedet tghid li l-attur ma qalx li fl-istess fond joqogħdu wliedu mir-relazzjoni li huwa kellu magħha u għaldaqstant, fi kwalunkwe każ, jekk l-attur għamel xogħlijiet jew daħal f'infieq, dawn saru sforz l-obbligi li l-ligi titfa' fuqu dwar l-ulied. Qalet li l-attur dam għaxar snin jgħix fil-fond magħha filwaqt li hi kellha tieqaf mix-xogħol biex setgħet taqdi d-dmirijiet tagħha ta' omm u lejn l-istess attur: għaldaqstant l-attur ma jistax jippretendi li jithallas lura ta' dak li hu kien fid-dmir li jagħmel, ta' dak li għamel minn jeddu, jew ta' dak li ta bhala donazzjoni lil uliedu. Warrbet ukoll ix-xilja ta' arrikkiment mhux xieraq fil-konfront tagħha għaliex l-attur innifsu gawda u nqeda bi hwejjigħa bla ma qatt ikkumpensaha u għal bosta snin kien saħansitra nqeda bir-remissa li hemm fil-post biex minnha kien jaħdem is-sengħa tiegħu ta' mekkanik li fih kienet tagħti daqqa t'id hija wkoll. Minhabba f'hekk, u ladarba l-attur hu midjun lejha ta' kull ma għamlet miegħu fl-għaxar snin li damu jgħixu flimkien, hija kienet qiegħda tressaq azzjoni rikonvenzjonali kontrih;

Rat il-Kontro-Talba mressqa mill-imharrka fis-7 ta' Novembru, 2008, li biha w għar-raġunijiet hemm imsemmija, talbet lill-Qorti (i) ssib li tat servigi lill-attur rikonvenut, nefqet flejjes fuqu u għall-benefiċċju tiegħu li tagħhom għandha tkun kumpensata minnu; (ii) tillikwida, jekk meħtieġ billi taħtar perit għal dan il-għan, il-valur tal-imsemmija servigi u spejjeż, u (iii) tikkundannah iħallasha l-ammont hekk likwidat. Talbet ukoll l-ispejjeż u l-imghaxijiet legali;

Rat it-Tweġiba Maħlufa tal-attur rikonvenut tas-26 ta' Novembru, 2008, li biha laqa' għall-azzjoni attriċi billi, preliminarjament, qal li kemm-il darba l-ewwel

¹ Paġ. 5 tal-proċess

kontro-talba kellha tintlaqa', din għandha tolqot biss l-aħħar hames snin, dan a tenur tal-artikolu 2156 tal-Kodiċi Ċivili. Laqa' wkoll billi qal li l-azzjoni ma tistax tirnexxi minhabba li dak li għamlet ir-rikonvenjenti miegħu għamlitu fil-qafas tar-relazzjoni ta' bejniethom u mingħajr l-intenzjoni li tithallas tiegħu. Fil-mertu, qal li s-serviġi prestatu mir-rikonvenjenti ġew paċuti ma' servizzi oħra mogħtija minnu lilha sakemm damu flimkien;

Rat id-degriet tal-Qorti (diversament presjeduta) tal-14 ta' Jannar, 2009², li bih hatret lill-Avukat Yvette Cassar bħala Assistent Ġudizzjarju sabiex tigbor il-provi tal-partijiet;

Rat ix-xhieda u d-dokumenti mressqa mill-partijiet quddiem l-Assistent Ġudizzjarju;

Rat id-degriet tal-Qorti (diversament presjeduta) tas-16 ta' Ottubru, 2013³, li bih halliet il-kawża għas-sottomissjonijiet bil-miktub;

Rat in-Nota ta' Osservazzjonijiet tal-attur tat-8 ta' Jannar, 2014⁴;

Rat li b'ordni ta' surroga tal-24 ta' Jannar, 2014⁵, din il-kawża kienet assenjata lil din il-Qorti kif issa presjeduta;

Rat in-Nota ta' Sottomissjonijiet tal-imħarrka tat-28 ta' April, 2014⁶, bi twegiba għal dik attriċi;

Rat l-atti u d-dokumenti kollha mressqa f'din il-kawża;

Rat id-degrieti tagħha li bihom halliet il-kawża għas-sentenza;

Ikkunsidrat:

Illi din hija azzjoni għal arrikiment mhux misthoqq, b'kontro-talba għall-ħlas ta' serviġi. L-attur qed jitlob li jithallas għal xogħlijiet u nfieq magħmula minnu go fond tal-imħarrka tul iż-żmien meta kienu jgħixu flimkien. Hu jgħid li, minhabba f'hekk, l-imħarrka stagħniet minn fuq dahru għaliex filwaqt li hu spiċċa mkeċċi, hi għadha dgawdi mis-servizzi li taha u l-infieq li nefaqq f'darha.

² Paġġ. 34 – 5 tal-proċess

³ Paġ. 135 tal-proċess

⁴ Paġġ. 136 sa 144 tal-proċess

⁵ Paġġ. 146 – 7 tal-proċess

⁶ Paġġ. 151 sa 163 tal-proċess

Għalhekk talab lill-Qorti biex tillikwida x'kienu dawn in-nefquet u tordna li l-imħarrka troddlu lura l-flejjes li ħallas;

Illi għal din l-azzjoni l-imħarrka laqgħet billi, preliminarjament, qalet li r-Rikors Maħluf kien nieqes mir-rekwiziti meħtieġa taħt l-artikolu 156(1)(a) tal-Kap. 12, b'mod li hija ma setgħetx tiddefendi ruħha kif meħtieġ. Qalet ukoll li l-azzjoni hija nieqsa mill-elementi meħtieġa biex tirnexxi. Fil-mertu, ċaħdet li hija b'xi mod żammitu milli jidhol aktar fil-post jew li x-xogħlijiet u ħlasijiet marbuta mal-fond 2, Triq Mons Luigi Catania, Ħaż-Żabbar, saru mill-attur u tgħid li saru u tħallsu kollha kemm huma minnha jew minn persuni qrafa tagħha. Żiedet tgħid li l-attur ma qalx li fl-istess fond joqogħdu wliedu mir-relazzjoni li huwa kellu magħha u għaldaqstant, fi kwalunkwe każ, jekk l-attur għamel xogħlijiet jew daħal f'infieq, dawn saru sforz l-obbligi li l-liġi titfa' fuqu dwar l-ulied. Qalet li l-attur dam għaxar snin jgħix fil-fond magħha filwaqt li hi kellha tieqaf mix-xogħol biex setgħet taqdi d-dmirijiet tagħha ta' omm u lejn l-istess attur: għaldaqstant l-attur ma jistax jippretendi li jithallas lura ta' dak li hu kien fid-dmir li jagħmel, ta' dak li għamel minn jeddu, jew ta' dak li ta bħala donazzjoni lil uliedu. Warrbet ukoll ix-xilja ta' arrikkiment mhux xieraq fil-konfront tagħha għaliex l-attur innifsu gawda u nqeda bi hwejjigħa bla ma qatt ikkumpensaha u għal bosta snin kien saħansitra nqeda bir-remissa li hemm fil-post biex minnha kien jaħdem is-sengħa tiegħu ta' mekkanik, li fih kienet tagħti daqqa t'id hija wkoll. Minħabba f'hekk, u ladarba l-attur hu midjun lejha ta' kull ma għamlet miegħu fl-għaxar snin li damu jgħixu flimkien, hija kienet qiegħda tressaq azzjoni rikonvenzjonali kontrih;

Illi, fil-kontro-talba tagħha, hija talbet li l-Qorti (i) ssib li tat servigi lill-attur rikonvenut, nefqet flejjes fuqu u għall-benefiċċju tiegħu li tagħhom għandha tkun kumpensata minnu; (ii) tillikwida, jekk meħtieġ billi taħtar perit għal dan il-għan, il-valur tal-imsemmija servigi u spejjeż, u (iii) tikkundannah iħallasha l-ammont hekk likwidat. Talbet ukoll l-ispejjeż u l-imgħaxijiet legali;

Illi fit-tweġiba tiegħu għall-azzjoni rikonvenzjonali tal-imħarrka, l-attur laqa' billi, preliminarjament, qal li kemm-il darba l-ewwel kontro-talba kellha tintlaqa', din għandha tolqot biss l-aħħar ħames snin, u dan a tenur tal-artikolu 2156 tal-Kodiċi Ċivili. Laqa' wkoll billi qal li l-azzjoni ma tistax tirnexxi minħabba li dak li għamlet ir-rikonvenjenti miegħu għamlitu fil-qafas tar-relazzjoni ta' bejniethom u mingħajr l-intenzjoni li tithallas tiegħu. Fil-mertu, qal li s-servigi prestati mir-rikonvenjenti ġew paċuti ma' servizzi oħra mogħtija minnu lilha sakemm damu flimkien;

Illi bhala fatti relevanti li johorgu mill-atti tal-kawza jirrizulta li l-attur u l-imharrka kellhom relazzjoni u ghexu flimkien ghal madwar ghaxar snin. Minn din ir-relazzjoni twieldu zewg ulied. Ghal ftit tax-xhur, il-koppja ghexet f'fond mikri mill-attur. Aktar tard marru joqogħdu gewwa fond tal-ġenituri tal-imharrka⁷. Fi Frar tal-2004⁸, l-imharrka kisbet b'xiri sussidjat fond mingħand l-Awtorità tad-Djar. Dan il-fond kien jikkonsisti f'dar u remissa (garaxx). L-attur kien għamel żmien juża l-garaxx biex jaħdem fih bhala mekkanik⁹;

Illi l-attur jgħid li tul is-snin li għex mal-imharrka, huwa ta sehemu kemm b'dak li jirrigwarda servizzi kif ukoll fi hłasijiet għal xiri ta' oġġetti¹⁰. Min-naħa l-oħra, l-imharrka tgħid li hija ipprovdietlu dar fejn jgħix, għamlet hafna miegħu u waqfet taħdem biex tkun tista' tkompli mal-familja li bnew flimkien. Tgħid li hafna mill-hłasijiet li l-attur jgħid li hallas saru minnha jew tat is-sehem tagħha għalihom, kif ukoll li fejn ma wasletx hi, sabet għajnuna mingħand il-ġenituri u qraba oħrajn tagħha¹¹;

Illi l-imharrka temmet ir-relazzjoni ta' bejniethom fil-bidu tal-2008, u l-attur telaq mid-dar tagħha, u hi baqgħet tgħix fid-dar ma' uliedha u għadha tgħix hemm sallum. Minkejja dan, l-imharrka tgħid li, għal numru ta' xhur, l-attur baqa' jaħdem bhala mekkanik minn ġol-garaxx ta' mad-dar tagħha li huwa wkoll hwejjigħa¹²;

Illi fil-25 ta' Marzu, 2008, l-attur interpella ufficjalment lill-imharrka b'ittra ufficjali biex tersaq għal-likwidazzjoni u l-hłas lura tas-servizzi li ta u l-flejjes li nefaq fil-fond li llum qed tgawdih hi;

Illi fit-22 ta' Lulju, 2008, l-attur fetaħ din il-kawza;

Illi bhala konsiderazzjonijiet ta' natura legali, il-Qorti sejra l-ewwel tghaddi biex tqis **l-azzjoni attrici ewlenija** mibnija fuq xilja ta' arrikiment mhux misthoqq. Din il-kawza tieħu xejra partikolari minhabba l-fatt li l-kwestjonijiet legali rrizultaw f'qafas ta' relazzjoni ta' konvivenza *more uxorio*. Għalkemm il-partijiet ma jiffokawx wisq fuq ir-relazzjoni ta' bejniethom, jirrizulta li l-partijiet damu f'relazzjoni għal ghaxar snin u li minnha kellhom zewg ulied;

⁷ Ara affidavit tal-attur f'pag. 38 tal-proċess u x-xhieda mogħtija minn fil-kontro-eżami f'pag. 71 tal-proċess

⁸ Dok. "A" f'pag. 20 – 7 tal-proċess

⁹ Ara x-xhieda tal-imharrka f'pag. 145B tal-proċess

¹⁰ Ara affidavit tal-attur f'pag. 38 – 40 tal-proċess. Ara wkoll ix-xhieda tiegħu f'pag. 55 tal-proċess u d-dok. "X" f'pag. 57 tal-proċess

¹¹ Ara l-affidavit tal-imharrka f'pag. 115 – 9 tal-proċess u x-xhieda tagħha f'pag. 145A tal-proċess. Ara wkoll ix-xhieda ta' Jesmond Fenech f'pag. 87 tal-proċess, ix-xhieda ta' Josette Fenech f'pag. 88 tal-proċess, u x-xhieda ta' Joseph Mizzi f'pag. 98 – 9 tal-proċess

¹² Ara l-affidavit tal-imharrka f'pag. 114 tal-proċess

Illi għat-talbiet attriċi, l-imħarrka tressaq eċċezzjonijiet kemm preliminari kif ukoll fil-mertu. Fl-ewwel **eċċezzjoni preliminari** tagħha, l-imħarrka tgħid li, mill-aspett proċedurali, l-azzjoni hija nieqsa mill-kjarezza meħtieġa mil-liġi taħt l-artikolu 156(1)(a) tal-Kodiċi tal-Proċedura, u li n-nuqqas tagħha jpoġġiha f'qagħda li ma tistax tressaq kif imiss id-difiża tagħha;

Illi l-għaref difensur tal-imħarrka jgħid li l-atti huma nulli għaliex neqsin mill-kjarezza meħtieġa skond il-liġi li trid li r-Rikors Maħluf għandu jkun fih “tifsir ċar u sewwa ta’ l-oġġetti u r-raġuni tat-talba”¹³. Fi kliem l-imħarrka, filwaqt li fir-Rikors Maħluf l-attur jagħti x’jifhem li l-ammont pretiż bħala kumpens kien għad irid jiġi stabbilit, l-attur stabbilixxa l-ammont permezz ta’ nota li magħha hemeż numru ta’ dokumenti¹⁴, u aktar tard fil-kontro-eżami tiegħu ikkonfermhom bħala l-baži tat-talbiet tiegħu¹⁵. L-imħarrka tixli lill-attur b’nuqqas ta’ korrettezza u tgħid li l-ammont ma giex żvelat fir-Rikors Maħluf għal skop, minħabba li kien jaq’ barra mill-kompetenza ta’ din il-Qorti¹⁶;

Illi jingħad li f’materja ta’ nullità tal-atti – kwestjoni meqjusa bħala waħda odjuża għall-finijiet ta’ amministrazzjoni ta’ ġustizzja – kull nullità għandha titqies dejjem bħala l-eċċezzjoni u mhux ir-regola. In-nullità tal-atti hija sanzjoni estrema li l-liġi timponi biss meta n-nuqqas formali jew sostanzjali ma jkunx jista’ jiġi assolutament tollerat bla ħsara għal xi prinċipju ta’ ġustizzja proċedurali¹⁷. Att ġudizzjarju għandu jitqies null biss għal raġunijiet gravi u serji fil-limiti tad-dispożizzjonijiet espressi tal-liġi. Fuq kollox, il-liġi tal-proċedura hija maħsuba biex il-kawżi jimxu b’heffa u effiċjenza, ekonomija u ħarsien tal-jeddijiet tad-difiża u tal-prinċipji tal-ġustizzja naturali, u mhumiex maħsuba biex joħolqu htigijiet purament formali li jservu biss biex jagħtu lil xi waħda mill-partijiet f’kawża mezz biex teħles mill-obbligi tagħha jew biex tirbaħ il-ħin. Kull partikolarità li l-liġi trid li tkun “essenzjali” f’att ġudizzjarju trid tkun tali li n-nuqqas tagħha jxekkel serjament w irrimedjabilment xi wieħed jew aktar mill-għanijiet leġittimi tal-liġi proċedurali hawn imsemmija¹⁸;

Illi mehud kont din id-duttrina u wara li qieset l-atti, il-Qorti tasal għall-fehma li din l-eċċezzjoni preliminari tal-imħarrka m’għandhiex mis-sewwa. Il-Qorti tara li ebda mill-jeddijiet tad-difiża tal-imħarrka ma ġew mittiefsa bil-mod kif ġie intavolat ir-Rikors Maħluf. Il-premessi huma ċari w riflessi fit-talbiet attriċi. Jingħad ukoll li minkejja li l-imħarrka żammet il-jedd li tressaq eċċezzjonijiet ulterjuri¹⁹, l-ilment tagħha tan-nuqqas ta’ ġurisdizzjoni tressaq biss fl-istadju ta’ Nota u jieħu l-forma ta’ kument aktar minn eċċezzjoni. Lanqas ma jirriżulta li

¹³ Art. 156(1)(a) Kap. 12

¹⁴ Ara x-xhieda tal-attur f’paġ. 55 tal-proċess u Dok. “X” f’paġ. 57 tal-proċess

¹⁵ Xhieda tiegħu fil-kontro-eżami f’paġ. 72 tal-proċess

¹⁶ Ara Nota ta’ Sottomissjonijiet tal-imħarrek f’paġġ. 152 – 3 tal-proċess

¹⁷ App. Civ. 4.11.1991 fil-kawża fl-ismijiet *Vella vs Ċefai* (Kollez. Vol: LXXV.ii.467)

¹⁸ P.A. GCD 31.10.2008 fil-kawża fl-ismijiet *Vella et vs Medserv Operations Limited (in parte)*

¹⁹ Para 8 tat-Tweġiba Maħlufa f’paġ. 13 tal-proċess

l-imharrka ressqet talba għal dan il-għan f'xi hin tul is-smiġh tal-kawża. Dan iġib fix-xejn l-ewwel eċċezzjoni preliminari tal-imharrka;

Illi fid-dawl ta' dawn il-kunsiderazzjonijiet, il-Qorti mhijiex sejra tilqa' din l-eċċezzjoni;

Illi għal dak li jirrigwarda **l-azzjoni ewlenija fil-mertu**, il-Qorti hija mitluba tistharreġ jekk hux minnu li l-imharrka stagħniet minn fuq dahar l-attur u bi ħsara għalih, u jekk id-difiża li ressqet l-imharrka hijiex b'saħħitha biżżejjed biex ixxejjen it-talbiet attriċi f'dik l-azzjoni;

Illi mill-atti jirriżulta li l-attur qiegħed speċifikament jorbot it-talbiet tiegħu mas-servizzi u hlasijiet li rrenda fil-fond numru 2, Triq Mons. Luigi Catania, Żabbar²⁰. Għaldaqstant kwalunkwe pretensjoni qabel is-sena 2004, meta l-imharrka akkwistat il-fond fuq isimha, għandha titwarrab. Fi kliem l-attur, l-ispejjeż li wettaq, u għaldaqstant in-nefqa li għandu jiġi kumpens għaliha, hija dik fl-ammont ta' ħdax-il elf, ħames mija u erbgħa u għoxrin euro u sebgha u erbgħin ċenteżmi (€11,524.47), kif riflessa fl-irċevuti li ppreżenta matul is-smiġh tal-kawża²¹;

Illi l-imharrka tmieri din il-pretensjoni. Tgħid li l-azzjoni hija nieqsa mill-elementi meħieġa biex tirnexxi. Il-bażi ta' din l-eċċezzjoni huwa l-prinċipju legali li sabiex tirnexxi l-*actio de in rem verso*, jeħtieġ li l-arrikkiment isir mingħajr kawża ġusta. Dan huwa l-mertu tat-tieni eċċezzjoni preliminari kif imressqa mill-imharrka;

Illi jibda biex jingħad li sabiex l-azzjoni tissegjes fuq il-kawżali tal-arrikkiment mhux mistħoqq, jeħtieġ li jintwerew elementi partikolari li kemm id-duttrina u kif ukoll il-liġi jishqu li għandu jkollha. L-*actio de in rem verso* illum il-ġurnata tinsab regolata espressament fil-liġi Maltija²². Hija azzjoni mogħtija lil persuna f'dawk il-każijiet fejn ma tistax titressaq la azzjoni *ex contractu*²³ jew lanqas dik akwiljana mnissla mill-fatt illeċitu jew saħansitra dik maħsuba għar-radd lura tal-ħlas indebitu²⁴. Minhabba f'hekk, hija magħrufa li hija azzjoni sussidjarja. Għalhekk, din l-azzjoni ma tistax tinbeda jekk mhux wara li l-attur ikun fittex għalxejn mod ieħor lil min stagħna bi ħsara tiegħu²⁵, jew jekk ma jintweriex li ma kien hemm l-ebda azzjoni li setgħet issir²⁶. Tista' titressaq ukoll fejn jintwera li jkun għalxejn li l-attur l-ewwel jipprova jmexxi kontra d-debitur

²⁰ Il-Qorti waslet għal din il-fehma minn qari tal-ewwel tlett premessi

²¹ Ara Nota ta' Sottomissjonijiet ta' l-attur f'pag. 140. Ara wkoll ix-xhieda mogħtija mill-attur f'pag. 55 tal-proċess u Dok. "X" f'pag. 57 tal-proċess

²² Art. 1028A(1) tal-Kap 16

²³ P.A. 14.12.1966 fil-kawża fl-ismijiet *Grima vs Fava et* (Kollez. Vol: L.ii.487)

²⁴ App. Inf. PS 26.2.2010 fil-kawża fl-ismijiet *Christopher Desira vs Gasan Enterprises Ltd*

²⁵ P.A. 4.3.1955 fil-kawża fl-ismijiet *Seychell vs Farrugia* (Kollez. Vol: XXXIX.ii.593)

²⁶ P.A. 10.12.1955 fil-kawża fl-ismijiet *Żammit vs Farrugia et* (Kollez. Vol: XXXIX.ii.787)

tiegħu f'każ, per eżempju, li dan ikun falla jew telaq għal kollox mill-gurisdizzjoni²⁷;

Illi l-azzjoni mibnija fuq arrikkiment mhux miżoqq hija waħda ekwitativa²⁸. Kemm hu hekk, il-prinċipju li jmessxi din l-għamla ta' azzjoni huwa dak li mhux xieraq li persuna tistgħana bi ħsara ta' haddiehor (*nemo licet locupletari cum aliena iactura*)²⁹. Għalhekk, il-limiti tal-azzjoni huma l-qies tal-vantaġġ li t-terza persuna tkun kisbet minhabba l-ispejjeż minfuqa mill-parti attriċi, u għandha l-mira li terġa' trodd l-ekwilibriju bejn il-patrimonju ta' min ikun stagħna u dak tal-parti li tkun għamlet jew nefqet spejjeż biex dan ikun seħħ³⁰. Billi din l-azzjoni għandha l-għerq tagħha fl-istitut tal-kważi-kuntratt, irid jintwera li l-fatt huwa wieħed leċitu u volontarju u li minnu titnissel obligazzjoni³¹, u li l-fatt ma jkunx seħħ kontra l-projbizzjoni espressa tal-parti interessata³²;

Illi ingħad ukoll³³ li l-elementi li jsejsu l-azzjoni huma (a) li persuna kisbet jew qiegħda tikseb vantaġġ jew utilità³⁴ minhabba li xi ġid ta' haddiehor għadda għandha jew minhabba li xogħlijiet jew servizzi twettqu fi hwejjigha bla ma sar il-ħlas għalihom jew b'mod li ġew iffrankati spejjeż lill-parti li b'hekk tkun stagħniet³⁵; (b) it-tnaqqis mill-ġid tal-parti l-oħra b'titolu lukrattiv; (ċ) ir-rabta bejn it-tnaqqis tal-ġid tal-parti l-waħda u ż-żieda jew benefiċċju tal-parti l-oħra; (d) in-nuqqas ta' raġuni li tiġġustifika l-arrikkiment ta' parti u l-“ftaqir” tal-parti l-oħra u (e) li min laqa' għandu l-ħaġa jew is-servizz stagħna b'din il-ħaġa jew b'dak is-servizz³⁶;

Illi meħud kont id-duttrina u l-prinċipji fuq imsemmija, il-Qorti ma jidhrilhiex li l-azzjoni tal-attur tista' tirnexxi. Fl-ewwel lok, ma jistax jingħad li l-ħlasijiet li l-attur għamel jew is-servizzi li huwa ta fil-fond tal-imħarrka saru tabilhaqq bla kawża ġusta, u wisq anqas li saru bi żball min-naħa tiegħu jew b'qerq min-naħa tal-imħarrka³⁷. Mill-provi mressqa hareġ ċar li kien hemm raġuni speċifika għaliex l-attur ta seħmu fil-fond: dan għamlu għaliex kien f'relazzjoni li minnha saħansitra kellu l-ulied u ried irendi l-fond tali li jistgħu jgħixu komdi fih. Fit-tieni lok, ma jidhirx li l-attur wettaq il-ħlasijiet fid-dar kontra r-rieda tiegħu.

²⁷ P.A. GV 26.4.2002 fil-kawża fl-ismijiet *Blye Engineering Co. Ltd. vs Stanley Sullivan et*

²⁸ Dig. “*De Jure Dotium*”, fr.6 “*Quia bono et aequo conveniat aut lucrari aliquem cum damno alterius, aut damnum sentire per alterius lucrum*”

²⁹ Kumm. 15.9.1989 fil-kawża fl-ismijiet *Mattocks et vs McKeon* (Kollez. Vol: LXXIII.iv.1018)

³⁰ Pescatore – Ruperto *Codice Civile Annotato* (7^a Ediz. 1978) §2041, pag. 2008

³¹ Art. 1012 tal-Kap 16

³² Art. 1019 tal-Kap. 16

³³ Ara, per eżempju, Torrente *Manuale di Diritto Privato* (9^a Edit., 1975) § 387, pag. 634

³⁴ App. Kumm. 5.4.1957 fil-kawża fl-ismijiet *Calleja vs Zammit Tabona* (Kollez. Vol: XLI.631)

³⁵ Amos & Walton's *Introduction to French Law* (3rd Edit.), pag. 197

³⁶ P.A. 30.11.1955 fil-kawża fl-ismijiet *Parnis vs Vella noe* (Kollez Vol: XXXIX.ii.764)

³⁷ Alpa – Mariconda *Codice Civile Commentato* (Libro II) (2^a Ediz., 2009), pagg. 2764 u 2794 (f'dan il-każ għal tifsira rilevanti u ċara tal-kunċett ta' 'kawża ġusta')

F'każ bħal dan huwa mgħallem li, “*l'azione d'indebito arricchimento non e' proponibile quando il trasferimento dell'utilità economica trovi giustificazione in un tacito consenso della parte che assume di essere danneggiata*”³⁸. Fit-tielet lok, ma hemm l-ebda indebitu fejn ikun hemm ħlas immnissel minn obbligazzjoni naturali. Ma hemmx dubju li l-attur kien marbut – għallanqas fil-konfront tal-ulied li nissel mal-imħarrka – li jipprovdi bil-meżzi tiegħu post xieraq fejn dawn setgħu jgħixu b'dinjità u li jerfa' l-parti tiegħu għaž-żamma tagħhom u ta' ommhom, l-aktar ladarba din kienet twaqqfet milli tkompli taħdem bi qligħ ekonomiku biex tkun tista' tiegħu ħsiebhom. Fir-raba' lok, l-attur innifsu nqeda bi u gawda minn dak li jgħid li nefaq u mix-xogħol li jgħid li għamel fil-post. Fl-aħħarnett, l-attur ma weriex li ma kellux f'xi żmien utli rimedji oħrajn biex iħares kif imiss il-pretensjonijiet li huwa qiegħed iressaq fl-azzjoni tagħha tal-lum³⁹;

Illi għal dawn ir-raġunijiet il-Qorti tasal biex tilqa' it-tieni eċċezzjoni mressqa mill-imħarrka u sejra tiċhad it-talbiet attriċi fl-azzjoni ewlenija, minħabba li dawn huma kollha konsegwenzjali għal xulxin;

Illi issa l-Qorti sejra tqis it-**talbiet tal-azzjoni rikonvenzjonali** mibdija mill-imħarrka fuq il-kunċett legali ta' servigi;

Illi jibda biex jingħad li l-baži ta' azzjoni għal servizzi mogħtija minn persuna favur persuna oħra trieġi fuq żewġ sisien: jigifieri, fuq il-kwaži- kuntratt u fuq il-preżunzjoni li min jagħti servizz lil haddieħor jagħmel hekk bil-fehma li jithallas ta' dak li jagħmel⁴⁰. Minbarra dan, ilu żmien twil aċċettat li l-ħlas ta' servigi jista' jkun dovut mhux biss *jure actionis*, jigifieri meta huwa miftiehem, imma wkoll *officio judicis*, jigifieri meta miċ-ċirkostanzi jkun jidher sewwa li min ta dak is-servizz ried li jithallas tiegħu⁴¹, jew kien imwiegħed ħlas għalih. Biex wiehed jasal biex jara jekk persuna kellhiex il-fehma jew l-istennija li titħallas, għandu jitqies il-waqt meta ngħataw tali servizzi, għaliex iċ-ċirkostanzi li jseħhu wara ma jservux biex joħolqu b'lura dritt ta' fehma li ma kinitx il-fehma tal-partijiet li joħolqu fiż-żmien li fih is-servizz ikun ingħata⁴²;

Illi fil-każ preżenti, l-imħarrka tgħid li tali servigi kienu jikkonsistu fl-għoti ta' ħidma u nfieq li kienet tagħmel għall-benefiċċju tal-attur matul iż-żmien li damu jgħixu flimkien. Tgħid li l-attur ma kellux saqaf fuq rasu, u saħansitra kien idahħal introjtu bħala mekkanik billi jagħmel ħidma minn ġol-garaxx tagħha.

³⁸ Cass. 26.10.1968 (Nru. 3592)

³⁹ Ara wkoll P.A. AE 9.1.2013 fil-kawża fl-ismijiet *Giorgina Buhaġiar vs Jane Falzon et* (mhix appellata) għal tifsira ċara ta' x'inhuma l-elementi tal-azzjoni taht l-art. 1028A u x'jigri jekk ma jirriżultawx l-elementi mitluba

⁴⁰ Ara, per eżempju, P.A. CS 11.7.1984 fil-kawża fl-ismijiet *Anthony Cassar vs Lawrence Seychell* (mhix pubblikata)

⁴¹ P.A. 3.10.1935 fil-kawża fl-ismijiet *Mifsud vs Briffa noe* (Kollez. Vol: XXIX.ii.664)

⁴² P.A. 6.10.1954 fil-kawża fl-ismijiet *Deidun vs Poggi et* (Kollez. Vol: XXXVIII.ii.568)

Fis-sottomissjonijiet tiegħu, l-attur rikonvenut jgħid li l-imħarrka għamlet dak li kien mistenni minnha minn mara għal żewġha (is-sieħeb tagħha, f'dan il-każ) u qatt ma kienet għamlet dan bil-fehma li tithallas. Jgħid ukoll li s-serviġi prestatu mill-attributi ġew paċuti ma' servizzi oħra mogħtija minnu. L-attur rikonvenut qajjem ukoll eċċezzjoni dwar l-effett tal-mogħdija ta' żmien fuq il-pretensjoni tal-imħarrka rikonvenjenti, skond l-artikolu 2156 tal-Kodiċi Ċivili, bħala eċċezzjoni preliminari għall-kontro-talba;

Illi, meta wieħed jifli sewwa l-provi li jirriżultaw u l-applikazzjoni ta' dawk il-provi għall-prinċipji legali marbuta mal-azzjoni tas-serviġi, wieħed jintebaħ li lanqas l-azzjoni rikonvenzjonali ma tista' tirnexxi. Fil-fehma tal-Qorti, dan jigri l-iżjed għaliex jidher li l-imħarrka ressqet il-pretensjonijiet rikonvenzjonali tagħha kontra l-attur rikonvenut wara li hu kien fethilha l-kawża u minħabba f'hekk. Dan jixhed li, fil-waqt li kienu qegħdin jingħataw l-allegati serviġi u sa ma ntemmet ir-relazzjoni bejnha u l-attur minnha rikonvenut, l-imħarrka ma kellhiex il-fehma li dak li qiegħda jew setgħet kienet qiegħda tagħmel mal-attur riedet tithallas tiegħu⁴³. F'dan il-każ, għalhekk, jonqos wieħed mill-elementi essenzjali li huwa meħtieġ biex l-azzjoni rikonvenzjonali tal-imħarrka setgħet tirnexxi, jigiġifieri dak tal-intenzjoni li s-serviġi li tgħid li wettqet mal-attur rikonvenut kienu tabilhaqq qegħdin jingħataw bil-ħsieb tal-kumpens;

Illi xieraq jingħad ukoll li fejn jidhlu r-rabtiet bejn persuni li jgħixu flimkien *more uxorio*, il-preżunzjoni tkun li s-sehem u l-isforz li kull waħda mill-partijiet tagħti għall-ħtiġijiet ta' kuljum tal-partijiet (u tad-dipendenti oħrajn tagħhom) jingħataw b'sentiment ta' affett u mhux bil-ħsieb li wieħed ikun kumpensat mill-parti l-oħra talli jkun tahom;

Illi għalhekk, il-Qorti tasal għall-fehma li l-azzjoni rikonvenzjonali ma tistax tintlaqa' lanqas għaliex jonqos fiha l-prova meħtieġa ta' element ewlieni li jikkostitwiha;

Għal dawn ir-raġunijiet il-Qorti qegħda taqta' u tiddeċiedi l-kawża billi:

Tiċhad l-ewwel eċċezzjoni preliminari tal-imħarrka bħala mhux misthoqqa u ssib li l-azzjoni attributi ewlenija mhijiex milquta b'nullità;

Tilqa' t-tieni eċċezzjoni preliminari tal-imħarrka u ssib li ma jeżistux l-elementi mitluba mil-liġi biex isostnu l-azzjoni attributi ewlenija;

⁴³ Ara wkoll l-affidavit tal-imħarrka f'paġ. 118 tal-proċess meta tgħid "Din il-kawża Mario fetahha biss biex jinkwetani għax jien naf li ma nhobbx dawn l-affarijiet fil-qradi u mhux għax ġenwinament huwa kien hallas flus għalija"

Għalhekk, **tiċhad it-talbiet attriċi** bħala infondati fil-fatt u fid-dritt;

Tiċhad it-talbiet rikonvenzjonali bħala mhux misthoqqa fil-fatt u fid-dritt; u

Tordna li kull parti tħallas **l-ispejjeż** tagħha.

Moqrija

Onor. Joseph R. Micallef LL.D.

Imħallef

17 ta' Jannar, 2019

Marisa Bugeja

Deputat Registratur

17 ta' Jannar, 2019